

कार्यकारी संचालकांना सेवानिवृत्तीनंतर
मुदतवाढ देण्यासाठी निकष निश्चित
करण्याबाबत .

महाराष्ट्र शासन
सहकार, पणन व वस्त्रोद्योग विभाग
शासन निर्णय क्रमांक: ससाका-२०१५ / प्र.क्र.१५१/ २५-स,
मंत्रालय, मुंबई - ४०० ०३२,
दिनांक : १७.०२.२०१६

वाचा -

१. शासन निर्णय, सहकार, पणन व वस्त्रोद्योग विभाग, क्रमांक.ससाका-२०१५/प्र.क्र.१५१ /२५-स
दिनांक २.१२.२०१५
२. साखर आयुक्त यांचे पत्र क्र.सा आ / प्रशा-३ /प्रकरण क्रमांक १ /कांस/मुदतवाढ /१६ /४९८२
दिनांक २२.१.२०१६.

प्रस्तावना :-

शासन निर्णय दि. १८/९/२०१० नुसार साखर कारखान्याच्या कार्यकारी संचालकाच्या सेवानिवृत्तीचे वय ५८ वरून ६० वर्षे करण्यात आले असून सेवानिवृत्तीनंतर कार्यकारी संचालकांना पाच वर्षे मुदतवाढ देण्याची तरतूद होती. सदर शासन निर्णय अधिक्रमित करून सुधारित शासन निर्णय दि. २.१२.२०१५ रोजी निर्गमित केला आहे. सुधारित शासन निर्णय दि. २.१२.२०१५ नुसार कार्यकारी संचालकाच्या सेवानिवृत्तीनंतर कार्यकारी संचालकांना दोन वर्षे म्हणजेच वयाच्या ६२ वर्षापर्यंत मुदतवाढ देण्याची तरतूद करण्यात आली असून, त्यापैकी वयाच्या ६१ वर्षापर्यंत एक वर्षाची मुदतवाढ साखर आयुक्त स्तरावर देता येईल. तर त्यापुढील १ वर्ष मुदतवाढ देण्याबाबत शासन स्तरावर निर्णय घेण्यात येईल, असा निर्णय घेण्यात आला आहे. शासन निर्णय दि.२.१२.२०१५ नुसार कार्यकारी संचालकांच्या सेवानिवृत्तीनंतर ६२ वर्षापर्यंत मुदतवाढ देण्यासाठी निकष निश्चित करण्याची बाब शासनाच्या विचाराधीन होती. याबाबत साखर आयुक्त, पुणे यांनी दि. २२.१.२०१६ च्या पत्रान्वये सादर केलेल्या प्रस्तावाबाबत सर्वकष विचार करून शासनाने खालीलप्रमाणे निर्णय घेतला आहे.

शासन निर्णय :-

सहकारी साखर कारखान्यातील कार्यरत कार्यकारी संचालकांना ६० वर्षांनंतर मुदतवाढ देतांना खालील निकष विचारात घेण्यात यावेत असा शासनाने निर्णय घेतला आहे.

१.संबंधित कार्यकारी संचालकांविरुद्ध आर्थिक गैरव्यवहार / अनियमितता चौकशी प्रस्तावित नसावी.

२.मागील ५ वर्षांमध्ये कारखान्याच्या संचित तोट्याचे प्रमाण ७५% पेक्षा कमी केले असावे.

३.कारखान्याची मागील वर्षाची आर्थिक पत्रके पूर्ण करून लेखापरीक्षणासाठी उपलब्ध करून विहित मुदतीत घेण्यात येणा-या सर्वसाधारण सभेपूर्वी लेखापरीक्षण पूर्ण केले असले पाहिजे.

४. कारखान्याच्या गाळप क्षमतेचा पूर्ण वापर करून उपपदार्थावर आधारीत प्रकल्पाच्या क्षमतेचा ९०%पेक्षा जास्त वापर केला असला पाहिजे.

५. शासन, साखर आयुक्त व प्रादेशिक सह संचालक कार्यालयाने वेळोवेळी मागणी केलेली माहिती विहित मुदतीत सादर केली पाहिजे.

६. केंद्र व राज्य शासनाने घेतलेल्या निर्णयाची तंतोतंत अंमलबजावणी केली असली पाहिजे.

७. केंद्र व राज्य सरकारकडून उपलब्ध कर्ज, भागभांडवल व इतर वित्तीय सहाय्याची विहित मुदतीत परतफेड करण्यासाठी प्रयत्न केले असले पाहिजेत.

८. शास्त्रीयदृष्ट्या ऊस विकासाचा कार्यक्रम राबवून साखर उतारा वाढीसाठी प्रयत्न तसेच विविध स्तरावर होणारे तोटे (Losses) ९०% पर्यंत कमी करण्यासाठी प्रयत्न केले असले पाहिजेत.

९. मुदतवाढीच्या कालावधीत काम करणाऱ्या कार्यकारी संचालकांना त्यांचे वेतन व भत्ते यांच्यापेक्षा जास्त असणार नाही इतकेच एकत्रित वेतन देण्यात यावे. मुदतवाढीचा कालावधी हा पुनर्नियुक्ती म्हणून समजण्यात यावा.

१०. सेवानिवृत्त होवून कार्यरत नसलेल्या कार्यकारी संचालकांना पुनर्नियुक्ती देण्यात येवू नये.

११. साखर कारखान्याने मुदतवाढीबाबत ठराव करताना वरील निकष विचारात घेवूनच ठराव करावा.

१२. वयाच्या ६१ वर्षांनंतरच्या १ वर्षांपर्यंत म्हणजेच वयाच्या ६२ वर्षांपर्यंत विशेष काही कारण असेल तर मुदतवाढ देण्याचा निर्णय शासन स्तरावर घेण्यात येईल. त्याबाबतचा प्रस्ताव शासनास सादर करताना साखर आयुक्त यांनी मुदतवाढ देण्याबाबतची सबळ कारणमीमांसा आणि विशेष कारण नमूद करून स्वयंस्पष्ट शिफारस / अभिप्राय शासनास सादर करणे आवश्यक राहिल. शासन स्तरावर निर्णय घेण्यासाठी साखर आयुक्त यांनी वरील निकषानुसार तपासून स्वयंस्पष्ट शिफारशीसह प्रस्ताव कार्यकारी संचालक यांच्या वयाची ६१ वर्ष पूर्ण होण्यापूर्वी किमान १ महिना अगोदर शासनास सादर करावा.

३. सदर शासन निर्णय महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आला असून त्याचा संकेतांक २०१६०२१७१७२७१३०६०२ असा आहे. हा आदेश डिजिटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने,

(प्र.मा.वळंज)

कार्यासन अधिकारी , महाराष्ट्र शासन

प्रति,

- १) मा. मंत्री (सहकार) यांचे खाजगी सचिव, मंत्रालय, मुंबई
- २) मा. राज्य मंत्री (सहकार) यांचे खाजगी सचिव, मंत्रालय, मुंबई
- ३) सहकार आयुक्त व निबंधक, सहकारी संस्था, महाराष्ट्र राज्य, पुणे.
- ४) साखर आयुक्त, महाराष्ट्र राज्य, पुणे.

- ५) सर्व सहकारी साखर कारखाने (साखर संघामार्फत)
- ६) कार्यकारी संचालक, महाराष्ट्र राज्य, सहकारी साखर कारखाना संघ लि.मुंबई.
- ७) विशेष लेखा परिक्षक सहकारी संस्था (साखर)सर्व
- ८) सर्व प्रादेशिक सहसंचालक (साखर)
- ९) महासंचालक, वसंतदादा शुगर इन्स्टिट्यूट, मांजरी, पुणे
- १०) कार्यकारी संचालक, महाराष्ट्र राज्य सहकारी बँक लि. मुंबई.
- ११) निवड नस्ती - (२५-स).